

Imnedija l-istrategija tal-Kummissjoni Ewropea għall-ugwaljanza bejn in-nisa u l-irġiel 2020-2025

“L-ugwaljanza bejn is-sessi hija prinċipju ewlieni tal-Unjoni Ewropea, iżda għadha mhix realtà. Fin-negozju, fil-politika u fis-soċjetà ġenerali, nistgħu nilhqu l-potenzjal sħiħ tagħna jekk nużaw it-talent u d-diversità tagħna lkoll. Jekk nużaw biss nofs il-popolazzjoni, nofs l-ideat jew nofs l-enerġija, mhux biżżejjed.” Il-President tal-Kummissjoni Ewropea Ursula von der Leyen saħqet dan fit-tnedija tal-istrategija tal-Kummissjoni Ewropea għall-ugwaljanza bejn in-nisa u l-irġiel.

Minkejja li l-UE għamlet xi progress fl-ugwaljanza bejn in-nisa u l-irġiel, diskrepanzi fl-impjeggi, fil-pagi, fir-responsabilitajiet familjari, fit-teħid tad-deċiżjonijiet u fil-pensjonijiet għadhom preżenti u għaldaqstant jeħtieġ jiġu indirizzati.

Għaldaqstant, il-Kummissjoni Ewropea nediet strategija għall-ugwaljanza bejn in-nisa u l-irġiel biex tistabbilixxi vizjoni, objettivi ta’ politika u azzjonijiet biex isir progress konkret dwar l-ugwaljanza bejn is-sessi fl-Ewropa. L-istrategija tinkludi kemm miżuri speċifiċi biex tissaħħaħ l-ugwaljanza, kif ukoll it-tisħiħ tal-integrazzjoni tal-perspettiva ta’ ugwaljanza bejn il-ġeneri fl-oqsma kollha tal-politika tal-Unjoni Ewropea (UE).

Din l-istrategija tiddekrivi sett ta’ miżuri bil-għan li: nikkumbattu l-vjolenza fuq in-nisa u l-bniet u l-isterjotipar abbażi tas-sess, insaħħu l-parteciċipazzjoni u l-opportunitajiet indaqs fis-suq tax-xogħol, kif ukoll l-opportunitajiet indaqs għan-nisa u l-irġiel fil-politika u f’pożizzjonijiet ta’ teħid tad-deċiżjonijiet.

Il-Kummissjoni Nazzjonali għall-Promozzjoni tal-Ugwaljanza (NCPE) tagħraf il-ħtieġa ta’ din l-istrategija biex jiġu indirizzati oqsma fejn għad m’hemmx ugwaljanza sħiħa. Miżuri ċari b’finanzjament iddedikat għal futur ugwali għaž-żewġ sessi huma kruċjali biex jiġu indirizzati l-isfidi u l-ħtiġijiet ta’ gruppi differenti ta’ nisa u rġiel.

Filfatt, madwar 33% tan-nisa fl-UE esperjenzaw vjolenza fiżika/sesswali filwaqt li 55% sfaw vittmi ta’ fastidju sesswali¹. L-istrategija qiegħda tappella lill-istati membri tal-UE sabiex

¹ Gender Equality Strategy 2020-2025 https://ec.europa.eu/info/policies/justice-and-fundamental-rights/gender-equality/gender-equality-strategy_en

jirratifikaw u jimplementaw il-Konvenzjoni ta' Istanbul u l-Konvenzjoni tal-ILO li tigġieled il-vjolenza u l-fastidju fuq il-post tax-xogħol. Il-Kummissjoni Ewropea hi wkoll kkommessa biex tindirizza forom oħra ta' vjolenza kontra n-nisa, bħall-vjolenza *online*.

Minbarra dan, sabiex tiġi indirizzata l-inugwaljanza fil-pagi, il-Kummissjoni Ewropea se tnedi konsultazzjoni pubblika dwar it-trasparenza fil-pagi u se tipprezenta miżuri dwar dan sa tmiem din is-sena. Dan għaliex in-nisa fl-UE jaqilgħu medja ta' 16% inqas mill-irġiel u għadhom jesperjenzaw ostakli biex jidhlu fid-dinja tax-xogħol. Il-Kummissjoni Ewropea se tassigura wkoll li jiġu infurzati r-regoli tal-UE dwar il-bilanċ bejn il-ħajja privata u x-xogħol biex kemm in-nisa kif ukoll l-irġiel jizviluppaw bl-istess mod personalment u professjonalment.

Is-segregazzjoni tan-nisa u l-irġiel fl-edukazzjoni u s-suq tax-xogħol ukoll ixekkel l-ugwaljanza. Madwar 17% biss tan-nisa fl-UE jistudjaw u jaħdmu f'setturi teknoloġiċi filwaqt li 22% tal-professionisti li jaħdmu fl-intelligenza artifiċjali huma nisa¹. Fid-dawl ta' dinja diġitali fejn id-dipendenza fuq it-teknoloġija kulma jmur dejjem qiegħda tiżdied aktar nisa għandhom jiġu impjegati fis-settur tat-teknoloġija u tal-intelligenza artifiċjali għal ekonomija Ewropea iktar innovattiva, kompetittiva u b'saħħitha.

In-nisa baqgħu wkoll sotto-rappreżentati f'pożizzjonijiet ta' tmexxija, inkluż fl-akbar kumpaniji tal-UE fejn inqas minn 8% tas-CEOs huma nisa¹. Għalhekk, il-Kummissjoni Ewropea se tkompli taħdem fuq il-proposta tal-2012 għal direttiva li ttejjeb ir-rappreżentanza tan-nisa fuq bordijiet². Din id-direttiva tistabbilixxi li tikseb mira ta' 40% tas-sess l-anqas irrappreżentat f'pożizzjonijiet ta' diretturi mhux eżekuttivi fil-kumpaniji.

Il-partecipazzjoni tan-nisa fil-politika, inkluż fl-elezzjonijiet tal-Parlament Ewropew tal-2024 ser ukoll ikunu promossi. Biex tmexxi bl-eżempju, il-Kummissjoni Ewropea se tagħmel ħilitha biex tilhaq bilanċ bejn is-sessi ta' 50% fil-livelli kollha tal-manigment tagħha sa tmiem l-2024.

L-integrazzjoni tal-perspettiva tal-ugwaljanza bejn in-nisa u l-irġiel fit-tfassil tal-politika u l-inizjattivi partikulari jibqgħu ewlenin fix-xogħol tal-Kummissjoni Ewropea. L-isfidi prinċipali li qiegħdin jaffettwaw l-UE illum bħal pereżempju; it-tibdil fil-klima u t-trasformazzjonijiet

² <https://eur-lex.europa.eu/LexUriServ/LexUriServ.do?uri=COM:2012:0614:FIN:en:PDF>

diġitali jolqtu kemm lin-nisa kif ukoll l-irġiel b'modi differenti. Għaldaqstant, l-integrazzjoni tal-perspettiva tal-ġeneru hi kruċjali biex ħadd ma jibqa' lura.

Biex dan kollu jiġi atwat, fondi se jkunu qed jgħinu l-implimentazzjoni ta' miżuri li jippromwovu l-bilanċ bejn il-ħajja privata u x-xogħol; jappoġġjaw l-intraprenditorija tan-nisa; jippromovu l-partecipazzjoni tan-nisa fis-suq tax-xogħol; jikkumbattu s-segregazzjoni tal-ġeneri fl-edukazzjoni u jindirizzaw l-iżbilanċ bejn il-bniet u s-subien f'setturi edukattivi u ta' taħriġ.

Għaldaqstant bl-implimentazzjoni ta' din l-istrategija kemm in-nisa kif ukoll l-irġiel ikunu jistgħu iktar jilħqu l-potenzjal sħiħ tagħhom. Il-Kummissjoni Ewropea tteġġeg ukoll biex iktar entitajiet u partijiet jaħdmu flimikien għat-tishiħ tal-ugwaljanza. Dan bil-għan li jkollna soċjetà iktar ġusta u ugwali, li hi ħielsa mill-isterjotipi, id-diskriminazzjoni u l-vjolenza.

Fid-dawl ta' dan, il-Kummissjoni Nazzjonali għal Promozzjoni tal-Ugwaljanza (NCPE) hi kommissa biex tkompli taħdem biex tħares l-ugwaljanza, tqajjem iktar kuxjenza, u tinvestiga każijiet ta' diskriminazzjoni skont kif tippermetti l-liġi.

Għal aktar informazzjoni tista' tagħmel kuntatt mal-NCPE fuq 22957850 jew billi tidhol fuq il-websajt www.ncpe.gov.mt